

गाउँ तथा नगर सभाका सदस्यहरुले पाउने सुविधाको सम्बन्धमा व्यवस्था गर्न बनेको विधेयक

प्रस्तावना : नेपालको संविधानको धारा २२७ बमोजिम गाउँ तथा नगर सभाका सदस्यहरुको सुविधा सम्बन्धमा आवश्यक कानूनी व्यवस्था गर्न वाञ्छनीय भएकोले,

नेपालको संविधानको धारा १७५ बमोजिमको प्रदेश सभाले यो ऐन बनाएको छ ।

१. संक्षिप्त नाम र प्रारम्भ : (१) यस ऐनको नाम “गाउँ तथा नगर सभाका सदस्यहरुको सुविधा सम्बन्धी ऐन, २०७५” रहेको छ ।

(२) यो ऐन तुरुन्त प्रारम्भ हुनेछ ।

२. परिभाषा : विषय वा प्रसङ्गले अर्को अर्थ नलागेमा यस ऐनमा,-

(क) "कार्यपालिका" भन्नाले गाउँ कार्यपालिका तथा नगर कार्यपालिकालाई सम्झनु पर्छ ।

(ख) "कार्यपालिकाको बैठक" भन्नाले नेपालको संविधानको धारा २१५ को उपधारा (१), (२) र (४) तथा धारा २१६ को (१), (२) र (४) बमोजिमको कार्यपालिकाको बैठक सम्झनु पर्छ र सो शब्दले कार्यपालिकाद्वारा गठित समिति तथा वडा समितिहरुको बैठकलाई समेत जनाउँछ ।

(ग) "न्यायिक समिति" भन्नाले नेपालको संविधानको धारा २१७ को उपधारा (१) बमोजिम गठित समितिलाई सम्झनु पर्छ ।

(घ) "प्रदेश" भन्नाले नेपालको संविधानको अनुसूची-४ बमोजिमको प्रदेश नं. १ लाई सम्झनु पर्छ ।

(ङ) "वडा" भन्नाले गाउँपालिका तथा नगरपालिकाको वडा सम्झनु पर्छ ।

(च) "सदस्य" भन्नाले नेपालको संविधानको धारा २२२ को उपधारा (२) बमोजिमका अध्यक्ष र उपाध्यक्ष, प्रत्येक वडाबाट निर्वाचित वडाध्यक्ष र चारजना सदस्य, धारा २१५ को उपधारा (४) बमोजिम दलित वा अल्पसंख्यक

समुदायबाट निर्वाचित गाउँ कार्यपालिकाका सदस्य तथा धारा २२३ बमोजिमका प्रमुख र उप प्रमुख, प्रत्येक वडाबाट निर्वाचित एकजना वडाध्यक्ष र चारजना सदस्य, धारा २१६ को उपधारा (४) बमोजिमका दलित वा अल्पसंख्यक समुदायबाट निर्वाचित नगर कार्यपालिकाका सदस्यलाई सम्झनु पर्छ । सो शब्दले उपमहानगरपालिका र महानगरपालिकाका सदस्य समेतलाई जनाउँछ ।

(छ) "सभा" भन्नाले नेपालको संविधानको धारा २२२ को उपधारा (१) बमोजिमको सदस्य रहेको गाउँ सभा तथा धारा २२३ को उपधारा (१) बमोजिमको सदस्य रहेको नगर सभालाई सम्झनु पर्छ र सो शब्दले उपमहानगरपालिका र महानगरपालिकाको सभा समेतलाई जनाउँछ ।

(ज) "सभाको बैठक" भन्नाले नेपालको संविधानको धारा २२२ को उपधारा (२) र धारा २२३ को उपधारा (३) बमोजिमको सभाको बैठकलाई सम्झनु पर्छ र सो शब्दले सभाद्वारा गठित समितिहरूको बैठक समेतलाई जनाउँछ ।

(झ) "सुविधा" भन्नाले यस ऐन बमोजिम गाउँ सभा तथा नगर सभाका सदस्यलाई पारिश्रमिक बाहेक विभिन्न शीर्षकमा दिइने सुविधालाई सम्झनु पर्छ ।

३. **सुविधा** : (१) गाउँपालिका, नगरपालिका, उपमहानगरपालिका र महानगरपालिकाको अध्यक्ष/प्रमुख, उपाध्यक्ष/उपप्रमुख, वडाध्यक्ष, कार्यपालिकाका सदस्य र वडा सदस्यले अनुसूची-१ (क), (ख), (ग) र (घ) मा उल्लेख भएबमोजिमको सुविधालाई अधिकतम कायम गरी कार्यपालिकाले निर्धारण गरेबमोजिमको सुविधा पाउनेछ ।

(२) दफा १ बमोजिम प्राप्त हुने बैठक भत्ता अध्यक्ष/प्रमुख, उपाध्यक्ष/उप प्रमुख, वडाध्यक्ष र कार्यपालिकाका सदस्यले कार्यपालिकाको बैठक, समिति/उपसमिति वा वडा समितिको बैठकमा जतिसुकै पटक सहभागी भए पनि एक महिनामा तीनवटा बैठकको मात्र बैठक भत्ता पाउनेछ भने वडा समितिका सदस्यले जतिसुकै पटक वडा समिति वा कार्यपालिकासँग सम्बन्धित समितिको बैठकमा सहभागी भए पनि दुई वटा भन्दा बढी बैठक भत्ता पाउने छैन ।

(३) उपदफा (१) बमोजिमको अतिरिक्त महानगरपालिका र उपमहानगरपालिकाको प्रमुख र उप प्रमुखले कार्यालय प्रयोजनका लागि एक/एकजना कर्मचारीलाई निजी सचिवको रूपमा राख्न सक्ने

छ र नगरपालिका/गाउँपालिकाको हकमा प्रमुख/अध्यक्षले र उप प्रमुख/उपाध्यक्षले नगर/गाउँपालिकाको राजश्व र आन्तरिक आय एवं कार्यालयको कार्यबोझ समेतलाई ध्यानमा राखी कार्यपालिकाको निर्णय बमोजिम एकजना कर्मचारीलाई निजी सचिवको रूपमा राख्न सक्नेछ ।

(४) यस ऐनमा अन्यत्र जुनसुकै कुरा लेखिएको भए तापनि चाडपर्व खर्चको हकमा वर्षमा एकपटक सम्बन्धित स्थानीय तहको आन्तरिक राजश्व र आम्दानीलाई विचार गरी गाउँ तथा नगरपालिकाको सदस्यले रु. दश हजार र उपमहानगरपालिका तथा महानगरपालिकाका सदस्यको हकमा रकम रु. पन्ध्र हजारमा नबढ्ने गरी सभाले स्वीकृत गरेको बजेटको सीमाभित्र रही कार्यपालिकाले निर्णय गरेबमोजिम चाडपर्व खर्च पाउनेछ ।

(५) दफा ३ बमोजिम प्राप्त हुने सुविधाको बिल भरपाई पेश गर्नु पर्ने छैन ।

४. सभाको बैठक भत्ता: (१) ऐनको दफा ३ को उपदफा (२) मा जुनसुकै कुरा लेखिएको भए तापनि सभा संचालन भएको अवस्थामा सभाको प्रत्येक बैठकमा उपस्थित हुने सदस्यले अनुसूची-२ बमोजिमको भत्ता पाउनेछ ।

(२) उपदफा (१) मा जुनसुकै कुरा लेखिएको भए तापनि सभाद्वारा गठित विषयगत समितिको हकमा जतिसुकै पटक बैठक बसे पनि बैठकमा उपस्थित सदस्यले एक महिनामा एउटा बैठकको मात्र बैठक भत्ता पाउनेछ । त्यस्तो बैठक भत्ता सभाको बैठकमा पाउने बैठक भत्ताको रकम भन्दा बढी हुने छैन ।

५. सुविधा पाउने: यस ऐन बमोजिमको सुविधा निर्वाचित भएको सदस्यले शपथ ग्रहण गरेको मिति देखि पाउनेछ ।

६. न्यायिक समितिको बैठक भत्ता : यो ऐनको दफा ३ को उपदफा (२) मा जुनसुकै कुरा लेखिएको भए तापनि न्यायिक समितिको बैठकमा उपस्थित सदस्यले अनुसूची-३ बमोजिमको भत्ता पाउनेछ ।

तर, समितिको बैठक महिनामा जतिसुकै पटक बसेपनि उपस्थित सदस्यले दुई पटक भन्दा बढी बैठकको बैठक भत्ता पाउने छैन ।

७. यातायात सुविधा : (१) सामान्यतया गाउँपालिकाको अध्यक्ष तथा नगरपालिकाको प्रमुखलाई सम्बन्धित गाउँ तथा नगर कार्यपालिकाले सवारी साधन उपलब्ध गराउने छ र साथै

महानगरपालिका र उपमहानगरपालिकाका उपप्रमुखको हकमा पनि सम्बन्धित नगर कार्यपालिकाले सवारी साधन उपलब्ध गराउनेछ ।

(२) उपदफा (१) बमोजिमका अध्यक्ष तथा प्रमुख र उपप्रमुख बाहेकका उपाध्यक्ष र उप प्रमुखलाई भने सम्बन्धित गाउँ तथा नगर कार्यपालिकाले आफ्नो आन्तरिक आय र राजश्वको अवस्था एवं कार्यपालिकाको कार्यबोझ समेतलाई दृष्टिगत गरी कार्यपालिकाको सदस्यलाई हलुका सवारी साधन उपलब्ध गराउन सक्नेछ ।

(३) उपदफा (१) र (२) बमोजिम सवारी साधन प्राप्त गर्ने सदस्यलाई अन्य यातायात सुविधा दिइने छैन ।

(४) सवारी साधनको निमित्त सभाबाट स्वीकृत भएको बजेटभित्र रही कार्यपालिकाले निर्णय गरेबमोजिमको मासिक रूपमा तोकिएको सवारी इन्धन तथा मोबिल कार्यपालिकाबाट उपलब्ध हुनेछ ।

८. **भ्रमण सम्बन्धी व्यवस्था :** (१) गाउँ तथा नगर कार्यपालिकाका अध्यक्ष/प्रमुख तथा उपाध्यक्ष/उप प्रमुख र सभाका सदस्यले गाउँ तथा नगरपालिकाको कामको सिलसिलामा आफ्नो गाउँ तथा नगरपालिकाको क्षेत्र भन्दा बाहिर गई बास बस्नु परेमा अनुसूची-१ को (क),(ख),(ग) र (घ) मा उल्लेख भए बमोजिमको भ्रमण खर्च पाउनेछ ।

तर, भ्रमण गरी बास बस्नु नपरी सोही दिन आफ्नो कार्यक्षेत्रमा फर्किन सक्ने अवस्थामा सो दिनको लागि अनुसूची-१ मा तोकिएको दैनिक भ्रमण खर्चको एकचौथाई रकम पाउने छ ।

(२) यस ऐन बमोजिम उपलब्ध गराएको सवारी साधनबाट भ्रमण गर्दा यातायात खर्च पाउनेछैन ।

(३) उपदफा (१) बमोजिम भ्रमण गर्दा भ्रमण अवधिको बिमावापतको रकम सम्बन्धित गाउँ तथा नगर सभाले निर्णय गरेबमोजिम हुनेछ ।

(४) उपदफा (१) बमोजिम भ्रमण गर्दा तीन दिनसम्मको भ्रमण आदेश अध्यक्ष/प्रमुखको हकमा स्वयंले स्वीकृत गर्न सक्ने र सोभन्दा बढी दिनको भ्रमण आदेशको लागि कार्यपालिकाको बैठकबाट स्वीकृत वा अनुमोदन गर्नु पर्नेछ ।

(५) उपाध्यक्ष/उपप्रमुखले बढीमा दुई दिनसम्मको भ्रमण गर्नु पर्दा भ्रमण गर्नु पर्ने कारण र उद्देश्य अध्यक्ष/प्रमुखलाई जानकारी गराई स्वयंले भ्रमण आदेश स्वीकृत गर्न सक्नेछ र सोभन्दा बढी दिनको लागि अध्यक्ष/प्रमुखबाट भ्रमण आदेश स्वीकृत गराउनु पर्नेछ ।

(६) उपदफा (१) बमोजिम भ्रमण गर्दा सभाका अन्य सदस्यको हकमा अध्यक्ष/प्रमुखबाट भ्रमण आदेश स्वीकृत गराउनु पर्नेछ ।

(७) यस दफामा अन्यत्र जुनसुकै कुरा लेखिएको भए तापनि सदस्यले एक पटकमा पन्ध्र दिनभन्दा बढी भ्रमण गर्नु परेमा त्यस्तो भ्रमणलाई सम्बन्धित गाउँ/नगर सभाबाट स्वीकृत वा अनुमोदन गराउनु पर्नेछ ।

(८) यस दफा बमोजिम भ्रमण गर्दा स्वीकृत भ्रमण आदेशमा भ्रमणको उद्देश्य, कारण र भ्रमणबाट प्राप्त हुने सम्भावित प्रतिफल समेत उल्लेख गर्नु पर्नेछ र भ्रमणबाट फर्किएको तीन दिनभित्र भ्रमणबाट प्राप्त उपलब्धिको व्यहोरा सहितको भ्रमण प्रतिवेदन समेत कार्यालयमा पेश गर्नु पर्नेछ ।

(९) भ्रमण सम्बन्धमा यस दफामा उल्लेख भए जतिका विषयमा यसै दफा बमोजिम र अन्य विषयको हकमा प्रचलित संघीय कानून बमोजिम हुनेछ । प्रदेश कानून लागू भएपछि भने सोहि बमोजिम हुनेछ ।

९. दृष्टिविहीन र अशक्त सदस्यलाई विशेष सुविधा : (१) कुनै सदस्य दृष्टिविहीन वा शारीरिक रूपले अशक्त भई हिँडडुल गर्न नसकि निजलाई सहयोगीको सेवा आवश्यक पर्ने भएमा गाउँ वा नगर कार्यपालिकाले त्यस्तो सदस्यलाई एकजना सहयोगी उपलब्ध गराउनेछ ।

(२) उपदफा (१) बमोजिमको सहयोगीले पाउने सुविधा सम्बन्धित कार्यपालिकाले तोके बमोजिम हुनेछ ।

१०. भत्ता तथा सुविधा वापतको रकम भुक्तानी : (१) यस ऐन बमोजिम सदस्यले पाउने सुविधा वापतको रकम गाउँ वा नगर कार्यपालिकाको कार्यालयबाट पाउनेछ । त्यस्तो रकम सम्बन्धित कार्यालयले सदस्यको बैंक खातामार्फत भुक्तानी गर्नेछ ।

(२) उपदफा (१) मा जुनसुकै कुरा लेखिएको भएता पनि सदस्यको बैंक खाता खोल्न नसक्ने अवस्था भएमा निजले पाउने सुविधा वापतको त्यस्तो रकम सम्बन्धित सभाको सचिवालय तथा गाउँ वा नगर कार्यपालिकाको कार्यालयबाट उपलब्ध गराउन सकिनेछ ।

११. सुविधा नपाउने : यस ऐनमा अन्यत्र जुनसुकै कुरा लेखिएको भएतापनि कुनै सदस्य आफ्नो पदबाट निलम्बित भएमा निलम्बित अवधिभर र फौजदारी अभियोगमा अदालतको आदेशबमोजिम थुनामा वा कैदमा रहेमा त्यसरी थुना वा कैदमा रहेको अवधिभरको लागि निजले यस ऐनबमोजिम पाउने कुनै पनि किसिमको सुविधा पाउने छैन ।

तर, त्यस्तो अभियोग प्रमाणित नभई अदालतबाट सफाई पाएमा निजले यस ऐन बमोजिमको सुविधा पाउन बाधा पर्ने छैन ।

१२. अनुसूचीमा हेरफेर गर्न सक्ने : प्रदेश सरकारले प्रदेश राजपत्रमा सूचना प्रकाशन गरी सदस्यको सुविधा सम्बन्धी अनुसूचीमा हेरफेर गर्न सक्नेछ ।

१३. खारेजी र बचाउ : यो ऐन लागु हुनु पूर्व कुनै पनि शीर्षकमा यस ऐन बमोजिम हुने गरी सेवा सुविधा लिएको भए यसै ऐन बमोजिम लिएको मानिनेछ र नलिएको भए लिन बाधा पर्ने छैन ।